

سیرت النبی

[علامہ ابن کثیر کی کتاب ”سیرت النبی“ سے ماخوذ]

(۲)

قصہ سبا

قرآن مجید میں سبا کا ذکر ان الفاظ میں آیا ہے:

”اور اہل سباؑ کے لیے بھی، ان کے مسکن میں بہت بڑی نشانی موجود تھی۔ دہنے بائیں، دونوں جانب باغوں کی دو قطاریں — اپنے رب کے بخشے ہوئے رزق سے متمتع ہو اور اس کے شکر گزار رہو! زمین شاداب و زرخیز اور پروردگار بخشش والا ہے تو انھوں نے سرتابی کی توہم نے ان پر بند کاسیلاب بھیج دیا اور ان کے باغوں کو دوائیسے باغوں سے بدل دیا جن میں بدمزہ پھل والے درخت اور جھاؤ اور بیری کی جھاڑیاں رہ گئیں۔ یہ ہم نے ان کی ناشکری کا بدلہ دیا اور ہم برا بدلہ ناسپاسوں ہی کو دیا کرتے ہیں۔

اور ہم نے ان کے درمیان اور ان بستیوں کے درمیان، جن میں ہم نے برکتیں رکھی تھیں، سرراہ بستیاں بھی آباد کیں اور ان کے درمیان سفر کی منزلیں ٹھہرا دیں۔ ان میں رات دن بے خوف و خطر سفر کرو! پس انھوں نے کہا: اے رب، ہمارے سفروں میں دوری پیدا کر دے اور انھوں نے اپنی جانوں پر ظلم ڈھائے تو ہم نے ان کو افسانہ پارینہ بنا دیا اور ان کو بالکل تتر بتر کر چھوڑا۔ بے شک اس کے اندر نشانیاں ہیں ہر صبر کرنے والے، شکر کرنے والے کے لیے۔“ (سبا ۳۴: ۱۵-۱۹)

محمد بن اسحاق سمیت بہت سے علمائے انساب کا کہنا ہے کہ سبا کا پورا نام عبد شمس بن یثجب بن یعرب بن قحطان ہے۔ انھوں نے سبا کے نام کی وجہ تسمیہ بیان کرتے ہوئے کہا ہے کہ یہ عربوں میں پہلا شخص تھا جس نے لوگوں کو قیدی بنایا (عربی میں سبی کا لفظ قیدی کے لیے استعمال ہوتا ہے) اس لیے اس کا نام سبا پڑ گیا۔ اور اسے رایش کے نام سے بھی پکارا جاتا تھا۔ اس نام سے مشہور ہونے کی وجہ یہ بیان کی جاتی ہے کہ وہ اپنا مال لوگوں میں تقسیم کر دیا کرتا تھا۔ عربی میں رایش کا لفظ ایسے شخص کے

لیے استعمال ہوتا ہے جو لوگوں میں بے دریغ اپنا مال لٹاتا ہو۔ سہیلی کی رائے میں اس کے اس نام کی وجہ تسمیہ یہ ہے کہ وہ پہلا بادشاہ ہے جس کی تاج پوشی ہوئی۔ بعض محققین کی رائے ہے کہ دین ابراہیمی کا پیرو ہونے کے باعث وہ اصلاً مسلمان تھا۔ بعض کتابوں میں اس کے ایسے اشعار نقل ہوئے ہیں جن میں نبی صلی اللہ علیہ وسلم کی بعثت کی بشارت کا بیان ہے۔ ان میں سے کچھ اشعار کا مفہوم یہ ہے:

ہمارے بعد ایک نبی ایک عظیم مملکت کا حکمران بنے گا جو حدود حرم میں کسی گناہ کی اجازت نہ دے گا۔ اس کے بعد، اس کے پیروکاروں میں سے بہت سے حکمران ہوں گے جو قتل و غارت کے بغیر لوگوں کو اپنا مطیع بنائیں گے۔ پھر ان کے بعد ہم میں سے بادشاہ ہوں گے، اور ہمارے درمیان میں ملک تقسیم ہو جائے گا۔ قحطان کے بعد وہ نبی حکمران ہوگا۔ وہ پرہیزگار، کشادہ دل، منکسر المزاج اور مخلوق میں سب سے بہتر ہوگا۔ اس کا نام احمد ہوگا، کاش میں اس کی بعثت کے بعد کچھ سال زندہ رہتا۔ تو میں اس کا مددگار بننا اور (اپنے تمام وسائل بروئے کار لا کر) ہتھیار بند ہو کر ماہر تیر انداز کی حیثیت سے اس کی حفاظت کرتا۔ جب وہ آجائے تو تم اس کے مددگار بننا اور تم میں سے جو اسے ملے، وہ اسے میرا سلام کہے۔“

ان کے یہ اشعار ابن دجیہ نے ”التنوير في مولد البشير والنذر“ میں نقل کیے ہیں۔

امام احمد نے حضرت عبداللہ ابن عباس سے یہ روایت نقل کی ہے کہ ایک شخص نے نبی صلی اللہ علیہ وسلم سے سبا کے بارے میں پوچھا کہ یہ کون ہے؟ یہ کسی آدمی کا نام ہے، کوئی عورت ہے، یا یہ لفظ کسی جگہ کے نام کے طور پر استعمال ہوتا ہے؟ نبی صلی اللہ علیہ وسلم نے ارشاد فرمایا: یہ نہ عورت ہے، نہ کوئی جگہ ہے، بلکہ یہ ایک آدمی کا نام ہے جس کے دس بیٹے تھے، ان میں سے چھ یمن میں بس گئے تھے اور چار شام میں آباد ہوئے۔ مدح، کندہ، ازد، اشعری، انمار اور حمیر یمنی تھے، جبکہ شام میں آباد ہونے والوں میں لحم، جذام، عاملہ اور غسان شامل ہیں۔

امام ابن کثیر فرماتے ہیں ہم نے اپنی تفسیر ”تفسیر القرآن العظیم“ میں بیان کیا ہے کہ سائل کا نام فروہ بن مسیک الغطفی تھا۔ ہم نے وہاں اس حدیث کے تمام طرق اور پورے الفاظ نقل کر دیے ہیں۔^{۱۱}

اس ساری بحث کا مقصود یہ بتانا ہے کہ سبا میں یہ سارے قبائل شامل ہیں۔ یمن کے رہنے والے تابعہ کا شمار بھی انھی میں ہوتا ہے۔ تابعہ تبع کی جمع ہے۔ اس نام کی وجہ تسمیہ یہ ہے کہ چونکہ تبع ایک خاص قسم کے تاج کو کہتے ہیں اور ان کے بادشاہ تخت حکومت پر براجمان ہوتے وقت یہ تاج پہنا کرتے تھے، اس لیے اس تاج کی رعایت سے ان کا لقب تبع پڑ گیا۔ اسی طرح کی تاج پوشی ایران کے اکاسرہ^{۱۲} یعنی شاہان فارس کا بھی دستور تھا۔ عرب ہر اس بادشاہ کو تبع کہتے تھے جو یمن، ثغر اور حضرموت کا حکمران ہوتا تھا، یہ ایسے ہی تھا جیسے وہ شام اور الجزائرہ کے فرماں روا کو قیصر کے نام سے پکارتے تھے۔ اسی طرح وہ ملوک فارس کو کسریٰ، مصر کے بادشاہوں کو فرعون، حبشہ کے حکمران کو نجاشی اور ہند کے بادشاہ کو بطیموس کہتے تھے۔ اور حضرت سلیمان علیہ السلام کے دور کی ملکہ بلقیس کا شمار بھی یمنی حکمرانوں میں ہوتا تھا۔

قوم سبا کے لوگ بڑی قابل رشک زندگی بسر کرتے تھے۔ ان کے ہاں دولت کی ریل پیل اور پھلوں کی کثرت تھی۔ ان کے کھیت نہایت وسیع و عریض اور سرسبز و شاداب تھے۔ اور اس پر مستزاد یہ کہ قوم سبا کے لوگ محنتی اور مستقل مزاج تھے۔ وہ صراطِ مستقیم پر گام زن اور رشد و ہدایت پر قائم تھے، لیکن جب انھوں نے اللہ کی نعمتوں کی ناقدری کی، کفر کا راستہ اختیار کیا اور اپنی قوم کو ہلاکت کے گھر — جہنم — میں لا اتارا تو ان پر اللہ کی لعنت ہوئی۔ وہ سب نعمتوں سے محروم کر دیے گئے اور آخرت میں خدا کے غضب کے مستحق قرار پائے۔

محمد بن اسحاق نے وہب بن منبہ کے حوالے سے بیان کیا ہے کہ اللہ تعالیٰ نے ان میں تیرہ نبی بھیجے، جب کہ سدی کی روایت ہے کہ ان میں بارہ ہزار انبیاء مبعوث ہوئے۔

حاصل بحث یہ ہے کہ یہ لوگ رشد و ہدایت کو چھوڑ کر گمراہی کے راستے پر چل نکلے اور اللہ تعالیٰ کی عبادت ترک کر کے سورج کی پرستش کرنے لگے۔ گمراہی کا پہلے سے جاری یہ سلسلہ ملکہ بلقیس^{۱۳} کے دور میں بھی قائم رہا۔ قوم سبا کے لوگ گمراہی اور نافرمانی کی اس روش پر بڑی بے باکی سے قائم رہے، یہاں تک کہ اللہ تعالیٰ نے ان پر عرم کا سیلاب بھیجا۔

سلف و خلف میں سے بے شمار مفسرین اور بہت سے دوسرے اہل علم نے بیان کیا ہے کہ سد مأرب دو پہاڑوں کے درمیان میں سے بہنے والے پانی کو روک کر بنایا گیا تھا۔ یہ بند قدیم زمانے میں تعمیر ہوا۔ بند بنانے والوں نے بڑے بڑے ستون بنائے اور اسے نہایت محکم اور مضبوط بنیادوں پر استوار کیا، یہاں تک کہ (اس بند کے باعث) پانی کی سطح بلند ہو گئی۔ اس طرح اس کے پانیوں کی رسائی پہاڑوں کے اوپر کی زمین تک ہو گئی۔ انھوں نے اس بند کے دونوں اطراف میں باغات اور پھل دار درخت لگا دیے اور پانی کی نعمت سے فائدہ اٹھاتے ہوئے وہ وسیع رقبے پر کھیتی باڑی کرنے لگے۔

کہا جاتا ہے کہ پہلے پہل شخص جس نے اس بند کی بنیاد رکھی وہ سبا بن یعرب تھا۔ اس نے ستر وادیوں کے پانی کا بہاؤ اس طرف کو موڑا تھا اور اس کے بیس در بنائے تھے جن میں سے پانی خارج ہوتا تھا۔ وہ اپنی زندگی میں اس بند کی تعمیر مکمل نہ کر سکا اور مر گیا۔ اس کے بعد حمیر نے اسے پایہ تکمیل کو پہنچایا۔ یہ بند ایک مربع فرسخ کے علاقے میں پھیلا ہوا تھا۔

مأرب کے باشندوں کے ہاں رزق کی فراوانی تھی، وہ نہایت پر آسائش زندگی گزار رہے تھے اور ان کا دور نہایت خوش حالی کا دور تھا۔ ان کے باغات کی زرخیزی اور شادابی کا عالم بیان کرتے ہوئے قتادہ روایت کرتے ہیں کہ کوئی عورت اگر خالی ٹوکری سر پر رکھے باغ میں سے گزرتی تو وہ ٹوکری پھلوں سے، ان کے انتہائی پکے ہوئے اور کثیر مقدار میں ہونے کے باعث ہاتھوں سے توڑے بغیر، ان کے خود بخود گرنے سے بھر جاتی تھی۔ اور یہ بھی بیان کیا جاتا ہے کہ آب و ہوا کے انتہائی صاف اور ماحول کے نہایت پاکیزہ اور صاف ستھرا ہونے کے باعث ان کے علاقے میں مکھی، مچھر اور دوسرے حشرات نام کو نہ تھے۔

اور جیسا کہ اللہ تعالیٰ نے فرمایا ہے:

”اور یاد کرو جب تمہارے رب نے آگاہ کر دیا کہ اگر تم شکر گزار رہے تو میں تمہیں بڑھاؤں گا اور اگر تم نے ناشکری کی تو میرا عذاب بھی بڑا سخت ہوگا۔“

وہ جب اللہ کو چھوڑ کر غیر اللہ کی پرستش کرنے لگے اور انہوں نے اللہ کی نعمتوں کی ناشکری کی تو اپنی بستیوں میں سہولتوں اور سامان زندگی کی فراوانی، باغوں کی دل آویز فضاؤں اور پر امن راستوں کی دستیابی کے باوجود اس بات کی خواہش کرنے لگے کہ انہیں دور دراز کے سفر درپیش ہوں اور مزید یہ کہ وہ سفر پر مشقت اور تھکا دینے والے ہوں۔ گویا وہ یہ چاہتے تھے کہ اعلیٰ اور عمدہ سہولیات کو ادنیٰ اور گھٹیا چیزوں سے بدل دیں۔ یہ ایسی ہی خواہش تھی جیسے بنی اسرائیل نے من و سلویٰ کے عوض میں سبزیاں، مکڑیاں، لہسن، مسور اور پیاز مانگے تھے۔ سوان کی اس ناسپاسی کے نتیجے میں اللہ تعالیٰ نے ان سے یہ بے مثال نعمتیں چھین لیں اور انہیں اپنی بے پایاں رحمت کے سایے سے محروم کر دیا۔ ان کے شہر برباد ہو گئے اور وہ پراگندہ حالی میں منتشر ہو گئے۔

حواشی

۸۔ سبا کا علاقہ یمن میں ہے۔ ما رب اسی کا شہر ہے۔ ایک روایت کے مطابق اس علاقے کا یہ نام اس لیے پڑا کہ یہاں پہلے پہل سبائین یثجب بن قحطان کی اولاد آباد ہوئی تھی۔

۹۔ یہ آیات سورہ سبا میں جس پیرے میں وارد ہوئی ہیں، اس میں قریش کے متمردين کے سامنے دو مثالیں پیش کی گئی ہیں۔ ان میں سے ایک مثال حضرت داؤد اور حضرت سلیمان علیہما السلام کی ہے جب کہ دوسری مثال قوم سبا کی پیش کی گئی ہے۔ یہ مثالیں پیش کر کے بنی اسماعیل کے منکرین کو یہ باور کرانا مقصود ہے کہ ان کے سامنے دونوں راہیں کھلی ہوئی ہیں: وہ چاہیں تو پیغمبروں کی طرح خدا کے شکر گزار اور اطاعت شعار بندے بن کر آخرت میں جنت کے حق دار بن جائیں، اور یا پھر قوم سبا کی طرح عالم کے پروردگار سے بے پروائی اور سرکشی کا راستہ اختیار کر کے اس کے قہر و دعوت دیں۔

سورہ سبا میں یہ پیرا آیات ۱۰ تا ۲۱ پر مشتمل ہے۔

۱۰۔ عبد شمس نامی یہ شخص، جیسا کہ اس کے نسب سے ظاہر ہے، قوم سبا کا جد اعلیٰ ہے۔ قحطانیوں اور عدنانیوں کے جد امجد کا نام بھی عبد شمس ہے۔

قحطان کا سلسلہ نسب یہ ہے:

قحطان بن عابر بن شالح بن ارفخشذ بن سام بن نوح۔

قحطانی عبد شمس حمیری ہے۔ اس کا سلسلہ نسب یہ ہے:

عبد شمس بن وائل بن قطن۔

عدنانی عبد شمس کا شجرہ نسب یہ ہے:

عبد شمس بن عبد مناف بن قصی۔

اس سلسلہ نسب کا تعلق قریش سے ہے۔ عبد شمس کی اولاد میں سے جن کے نام تاریخ و اعلام کی کتابوں میں ملتے ہیں، ان میں امیہ، حبیب، عبد امیہ، نوفل، ربیعہ، عبد العزیٰ اور عبد اللہ وغیرہ شامل ہیں۔ ابن حبیب کی تحقیق کے مطابق عبد شمس اصحاب ایلاف میں سے ہیں۔ ان کی وفات مکہ میں ہوئی۔

مؤرخین کا اس بات پر اتفاق ہے کہ عدنان حضرت ابراہیم علیہ السلام کے بیٹے اسماعیل علیہ السلام کی اولاد سے تھا۔ اہل حجاز کے بہت سے عرفا اور شرفا کا سلسلہ نسب انھی سے ملتا ہے۔ اس کا ایک بیٹا معد تھا۔ اس سے نزار پیدا ہوا، اور اس کے آگے دو بیٹے مضر اور ربیعہ تھے۔ عرب کے اکثر قبائل نزار کے انھی دو بیٹوں سے آگے پھیلے۔ بنو اسد، بنو عبد القیس، بنو عنزہ، بنو بکر، بنو تغلب، بنو وائل وغیرہ بنو ربیعہ کی نسل سے ہیں۔ بنو مضر شروع میں دو بڑے قبیلوں بنو قیس اور بنو الیاس میں منقسم ہوئے۔ بنو غطفان، بنو سلیم، بنو قیس کی اولاد سے ہیں۔ بنو غطفان آگے بنو غنیض، بنو عیس، بنو ذبیان میں تقسیم ہوئے۔ ان میں سے بنو سلیم سے بہشہ اور ہوازن کے قبیلوں نے جنم لیا۔ اسی طرح بنو تمیم، بنو ہذیل، بنو اسد اور بنو کنانہ کی نسبت بنو الیاس کی طرف کی جاتی ہے۔ قریش بنو کنانہ سے ہیں۔ قریش آگے بنو جمح، بنو سہم، بنو عدی، بنو مخزوم، بنو تمیم، بنو زہرہ بنو عبد الدار، بنو اسد بن عبد العزیٰ اور بنو عبد مناف میں تقسیم ہو گئے۔ عبد شمس، نوفل، مطلب، اور ہاشم عبد مناف کی اولاد ہیں۔ نبی صلی اللہ علیہ وسلم اور بنو عباس ہاشم کی اولاد سے ہیں۔ اور بنو امیہ عبد شمس کی اولاد ہیں۔

عدنان کی ساری اولاد حجاز، نجد، تہامہ، عراق اور یمن کے علاقوں میں آباد ہوئی۔ نبی صلی اللہ علیہ وسلم اپنے سلسلہ نسب کو عدنان تک ہی ثابت قرار دیتے تھے۔

۱۱۔ تفسیر ابن کثیر ۳/۵۳۰۔ مطبوعہ امجد اکیڈمی، لاہور

۱۲۔ اکاسرہ کسریٰ کی جمع ہے۔

۱۳۔ ملکہ بلقیس کا تعلق ملک یمن سے ہے۔ یہ حضرت سلیمان علیہ السلام (۹۶۵ تا ۹۲۶ قبل مسیح) کی ہم عصر تھیں۔

اس کی سلطنت پر یمن ہی کے ایک علاقے غمدان کے حکمران عمرو بن ابرہہ (ذوالازعار) نے چڑھائی کی، ملکہ بلقیس کی سپاہ نے انھیں شکست دی۔ اس کے بعد اس نے ایک اعرابی کا بھیس بدل کراحقاف کی طرف کوچ کیا۔ اسے ذوالازعار کے لوگوں نے گھیر لیا، اسے اطاعت پر آمادہ کرنے کی کوشش کی اور نشے میں چور ہو کر اس کے ساتھ بیہودگی کا مظاہرہ کیا۔ اس جسارت پر اس نے ان لوگوں کے ساتھ ذوالازعار کو قتل کر کے اس کے علاقے پر قبضہ کر لیا اور اس طرح پورے یمن پر اس کی عمل داری قائم ہو گئی اور حمیر کے سارے سردار اس کے مطیع بن گئے۔ یہاں سے فارغ ہو کر اس نے اپنے لشکر قاہرہ کے ساتھ بابل اور فارس پر چڑھائی کی۔ وہاں کے لوگوں نے مزاحمت کیے بغیر اطاعت قبول کر لی۔ ان مہمات سے فارغ ہو کر وہ واپس لوٹی اور مقام سبا کو اپنا دار السلطنت بنایا۔ یہی وہ وقت تھا جب حضرت سلیمان علیہ السلام کی بادشاہت قائم ہوئی۔

حضرت سلیمان علیہ السلام اہل یمن کو خدا کے سچے دین کی دعوت دینے کے لیے نکلے۔ یہ لوگ سورج کی پرستش کرتے تھے۔ آپ جب سبا پہنچے تو ملکہ بلقیس نے اپنے خدم و حشم کے ساتھ ان کا پر تپاک استقبال کیا۔ اس نے خدا کے پیغمبر کی دعوت قبول کر لی اور مسلمان ہو گئی۔ اس کے اسلام لانے کے بعد حضرت سلیمان علیہ السلام نے اس سے شادی کر لی۔ ملکہ بلقیس کی آپ کے ساتھ رفاقت کا عرصہ کم و بیش آٹھ سال اور کچھ مہینوں پر محیط ہے۔ شادی کے بعد وہ حضرت سلیمان کے ساتھ ان کے دار الحکومت تدمر منتقل ہو گئی اور وفات کے بعد اسے

تد مرہی میں دفن کیا گیا۔

اس کا تابوت اموی خلیفہ ولید بن عبدالملک کے زمانے میں دریافت ہوا۔ جب اس کے تابوت کا ڈھکنا اٹھایا گیا تو انکشاف ہوا کہ اس کی لاش بالکل تروتازہ ہے اور اس کے جسم کو کوئی نقصان نہیں پہنچا ہے۔ اسے ولید کے سامنے پیش کیا گیا۔ اس نے حکم دیا کہ تابوت اسی جگہ دفن کر دیا جائے جہاں سے اسے نکالا گیا تھا اور اس پر قبہ تعمیر کرنے کا حکم دیا۔

۱۴۔ عرم کے بارے میں مختلف اقوال ہیں۔ ایک قول کے مطابق یہ قوم سبا کی وادی کا نام ہے۔ یہ بھی کہا جاتا ہے کہ عرم دراصل ایک خاص قسم کے چوہے کو کہتے ہیں۔ یہی چوہا تھا جس نے سدماً رب میں اپنے بل بنائے، جن کی وجہ سے یہ بند تباہ ہوا۔

۱۵۔ ایک فرسخ بارہ ہزار مربع گز یا تقریباً ۸ کلومیٹر کے برابر ہوتا ہے۔

۱۷۔ ابراہیم ۱۴: ۷۔ حضرت موسیٰ علیہ السلام کی قوم کے فرعونوں کے بچہ ستم سے نجات پانے کے بعد بنی اسرائیل کو یہ خدا کی نصیحت ہے کہ وہ اپنے رب کی نعمتوں کی قدر کریں اور اس کے شکر گزار بندے بن کر رہیں۔ انھوں نے اگر ناشکری کا رویہ اختیار کیا تو وہ سخت عذاب سے دوچار ہوں گے۔

قرآن میں اس یاد دہانی کا مقصد اس دور کے یہود کو متنبہ کرنا ہے جو اسلام کی مخالفت میں اندھے ہو کر اپنا سارا وزن مشرکین بنی اسمعیل کے پلڑے میں ڈال رہے تھے اور ملت ابراہیمی کی تعلیمات کو فراموش کر چکے تھے۔

[باقی]